

राजस्थान दिवस समारोह शुरू, कलेक्टर ने की सफाई

बीकानेर, (कासं)। राजस्थान दिवस इस वर्ष भी चैत्र प्रतिपदा के अवसर पर मनाया जायेगा। मुख्यमंत्री भजनलाल शर्मा की पहल पर राज्यभर में राजस्थान दिवस समारोह-2026 के तहत 14 से 19 मार्च तक विभिन्न कार्यक्रम आयोजित किए जा रहे हैं।

राजस्थान दिवस समारोह-2026 के अंतर्गत आयोजित होने वाले साप्ताहिक कार्यक्रमों की शुरुआत जिला मुख्यालय पर शनिवार को बुद्धजन भ्रमण पथ पर विशेष सफाई अभियान चलाकर हुई। जिला कलेक्टर नम्रता वृष्णि के नेतृत्व में प्रातः 7.30 बजे बुद्धजन भ्रमण पथ पर स्वच्छता संकल्प, श्रमदान तथा स्वच्छता जागरूकता कार्यक्रम आयोजित किया गया। बुद्धजन भ्रमण पथ पर आयोजित स्वच्छता अभियान कार्यक्रम में सुमन छाजेड़, श्याम सिंह हाडला, नगर निगम कमिश्नर मयंक मनीष, अतिरिक्त संचालक डीपीएम दिनेश कुमार मिश्रा, एसडीएम बीकानेर आईएस महिमा कसाना, निगम उपायुक्त यशपाल आहूजा, बीडीए सचिव कुलजित मीणा, अधिशासी अभियंता वंदना शर्मा, राजीविका डीपीएम दिनेश कुमार मिश्रा, पर्यटन विभाग के सहायक निदेशक महेश व्यास, सूचना एवं

■ **राजस्थान दिवस समारोह-2026 अंतर्गत जिले में विभिन्न सांस्कृतिक, सामाजिक और जागरूकता से जुड़े कार्यक्रम आयोजित किए जायेंगे**

■ **समारोह 14 से 19 मार्च तक चलेगा**

जनसंपर्क विभाग के सेवानिवृत्त अधिकारी राजेंद्र भार्गव, जिला परिषद आईईसी कॉन्सिडर गोपाल जोशी, नरेश चुग, योगी चंद्रशेखर कुमार, विनोद मोदी, गणेश गहलोत, हरिकांत शर्मा, अरूण चम, मनीष भाटी समेत बड़ी संख्या में आमजन, जनप्रतिनिधियों, अधिकारियों और विभिन्न सामाजिक संगठनों के लोगों ने बड़-चढ़कर हिस्सा लेते हुए श्रमदान कर स्वच्छता का संदेश दिया।

राजस्थानी भाषा, साहित्य एवं संस्कृति अकादमी की ओर से राजस्थान दिवस के उपलक्ष में आयोजित होने वाले विभिन्न कार्यक्रमों की श्रृंखला में

शनिवार को स्वच्छता कार्यक्रम के तहत अकादमी कार्मिकों द्वारा अकादमी परिसर की साफ-सफाई कर स्वच्छता का संदेश दिया गया। अकादमी सचिव शरद केवलिया ने बताया कि इस दौरान अकादमी पुस्तकालय, वाचनालय व विभिन्न कमरों की सफाई की गई। कनिष्ठ लेखाकार अंजली टाक, सूचना सहायक केशव जोशी, वरिष्ठ सहायक श्रीनिवास धानवी, कानसिंह, मनोज मोदी, सुखदेव, पिंकी आदि ने अकादमी परिसर को स्वच्छ किया।

नगर निगम कमिश्नर मयंक मनीष ने बताया कि राजस्थान दिवस समारोह-2026 के अंतर्गत रविवार को सुबह 6.30 बजे पॉलिटेक्निक कॉलेज से पंचराती सर्किल, ब्रह्मकुमारी सर्किल, मेडिकल कॉलेज सर्किल से होते हुए पॉलिटेक्निक कॉलेज तक किया जायेगा। मयंक मनीष ने आमजन से बड़ी संख्या में इस दौड़ में हिस्सा लेने की अपील की है। राजस्थान दिवस समारोह-2026 अंतर्गत जिले में विभिन्न सांस्कृतिक, सामाजिक और जागरूकता से जुड़े कार्यक्रम आयोजित किए जायेंगे। इन आयोजनों का उद्देश्य प्रदेश की समृद्ध संस्कृति, परंपरा और विकास को जनभागीदारी के साथ उत्सव के रूप में मनाना है।

मृदुल कच्छवा होंगे बीकानेर के नए एसपी

बीकानेर, (कासं)। पुलिस अधीक्षक कावेन्द्र सिंह सागर का तबादला अब जयपुर कर दिया गया है। वहीं बीकानेर एसपी की जिम्मेदारी मृदुल कच्छवा को दी गई है।

मृदुल अब तक नागौर में एसपी के रूप में काम कर रहे थे। उन्हें अब बीकानेर संभाग मुख्यालय की जिम्मेदारी दी गई है। मृदुल की प्रारंभिक शिक्षा बीकानेर से हुई है और जयपुर स्कूल और कॉलेज की पढ़ाई की है।

राज्य सरकार की ओर से देर रात जारी एक लिस्ट में बीकानेर एसपी कावेन्द्र सिंह सागर का ट्रांसफर कर दिया गया। कावेन्द्र को जयपुर में पुलिस मुख्यालय पर ही सिविल राइट्स की जिम्मेदारी सौंपी गई है। कुछ महीने पहले ही नागौर में ट्रांसफर हुए मृदुल कच्छवा को बड़ी जिम्मेदारी देते हुए बीकानेर ट्रांसफर किया गया है।

सोशल मीडिया पर काफी चर्चित चेहरे मृदुल कच्छवा जल्द ही बीकानेर जमाने की उम्मीद है। बीकानेर मूल के देवेन्द्र बिशnoi का भी ट्रांसफर हो गया है। कोटपुतली एसपी से उन्हें जोधपुर में आरपीटीसी (पुलिस ट्रेनिंग सेंटर) में डीआईजी पोस्ट पर लगाया गया है।

बीकानेर पुलिस में कुछ समय पहले ही आईजी के रूप में ओमप्रकाश का स्थानान्तरण हुआ। इससे पहले एडिशनल एसपी सिटी और ग्रामीण दोनों ही बदल दिए गए।

बाइक फिसलने से मौत, एक घायल

नोखा, (कासं)। नोखा-नागौर रोड स्थित एनएच-62 बाईपास पर सड़क हादसे में एक युवक की मौत हो गई जबकि दूसरा गंभीर रूप से घायल हो गया। यह घटना चरकड़ा गांव के पास हुई, जब बाइक अचानक सड़क पर पशु आ जाने से अनियंत्रित होकर फिसल गई।

हादसे में नागौर जिले के जानेवा निवासी विक्रम जाट (19) और मूलसिंह कादरपुर नागौर गंभीर रूप से घायल हो गए। आसपास के लोगों ने दोनों घायलों को तुरंत नोखा के जिला अस्पताल पहुंचाया। डॉक्टरों ने जांच के बाद विक्रम जाट को मृत घोषित कर दिया। मूलसिंह को प्राथमिक उपचार के बाद गंभीर हालत में बीकानेर रेफर किया है।

दोनों युवक बाइक से नागौर जिले से देशनोक की ओर जा रहे थे। चरकड़ा गांव के पास बाईपास पर अचानक पशु सामने आ गया। जिसे बचाने के प्रयास में बाइक अनियंत्रित होकर फिसल गई। हादसे की सूचना मिलने पर पुलिस मौके पर पहुंची। मृतक विक्रम जाट के शव को नोखा जिला अस्पताल की मोर्चरी में रखवाया गया है।

घरेलू गैस सिलेंडर की आपूर्ति व्यवस्था जांची

बीकानेर, (कासं)। जिला रसद अधिकारी नरेश शर्मा के निर्देश पर रसद विभाग के प्रवर्तन जांच दल द्वारा शनिवार को रूद्र भारत गैस एजेंसी का निरीक्षण कर एलपीजी गैस की आपूर्ति व्यवस्था की जांच की गई। इस दौरान उपभोक्ताओं से भी बातचीत कर उन्हें मिल रही सेवाओं के बारे में जानकारी ली गई।

निरीक्षण के दौरान पाया गया कि एजेंसी पर किसी प्रकार की भीड़ नहीं थी तथा उपभोक्ताओं को समय पर गैस सिलेंडर की डिलीवरी मिल रही है। एलपीजी आपूर्ति में किसी प्रकार का व्यवधान नहीं है और घरेलू गैस की आपूर्ति सुचारू रूप से जारी है। साथ ही रसोई गैस की उपलब्धता भी पर्याप्त पाई गई तथा किसी प्रकार की समस्या सामने नहीं आई।

प्रवर्तन दल द्वारा बीकानेर शहर के विभिन्न स्थानों और प्रतिष्ठानों पर घरेलू गैस सिलेंडरों के दुरुपयोग को रोकने, कालाबाजारी पर नियंत्रण तथा अवैध रिफिलिंग के विरुद्ध नियमित रूप से सघन जांच की जा रही है। कार्रवाई में प्रवर्तन अधिकारी पवन सुधार और प्रखर भार्गव शामिल थे।

उन्होंने बताया कि कुछ ऑटो रिक्शा चालक अवैध रूप से एलपीजी भरवाते का प्रयास कर रहे हैं, जिनके विरुद्ध कार्रवाई की जायेगी। साथ ही मोटर व्हीकल एक्ट के तहत कार्रवाई के

■ **रसद विभाग के प्रवर्तन जांच दल द्वारा शनिवार को रूद्र भारत गैस एजेंसी का निरीक्षण कर एलपीजी गैस की आपूर्ति व्यवस्था की जांच की गई**

■ **कालाबाजारी पर नियंत्रण तथा अवैध रिफिलिंग के विरुद्ध सघन जांच की जा रही है**

लिए जिला परिवहन अधिकारी को भी सूचित किया गया है।

जिले में प्रतिदिन 150 कार्मिशियल सिलेंडरों की मांग है। प्रशासन द्वारा होटल, ढाबा और अन्य व्यावसायिक प्रतिष्ठानों को वैकल्पिक ईंधन के रूप में डीजल, सॉल्वेंट तथा एमएचओ ईंधन भट्टियों के उपयोग के बारे में भी जानकारी दी जा रही है ताकि गैस आपूर्ति पर अनावश्यक दबाव कम किया जा सके। शर्मा ने बताया कि जिले में घरेलू गैस आपूर्ति को लेकर किसी प्रकार का व्यवधान नहीं है।

‘मातृ-शिशु स्वास्थ्य सेवाओं में सुधार करें’

बीकानेर, (कासं)। उप जिला अस्पताल लूणकरणसर के सभागार में मुख्य चिकित्सा एवं स्वास्थ्य अधिकारी डॉ. पुखराज साध की अध्यक्षता में 'खण्ड स्तरीय मासिक स्वास्थ्य मंथन बैठक का आयोजन किया गया।

डॉ. साध ने सभी चिकित्सा अधिकारी प्रभारियों को स्पष्ट निर्देश दिए कि वे अपने चिकित्सा संस्थानों का दैनिक स्व-निरीक्षण अनिवार्य रूप से ओडोके ऐप के माध्यम से करें। साथ ही मातृ एवं शिशु स्वास्थ्य के सूचकांकों में कम प्रगति वाले संस्थानों को चिन्हित कर उन्हें तुरंत नोटिस जारी करने के निर्देश दिए। बैठक में आरसीएच अधिकारी डॉ. भवानी शंकर गहलोत ने गर्भवती महिलाओं को एफसीएम इंजेक्शन की सेवाएं देने

और प्रभावी फॉलोअप के निर्देश दिए। डिप्टी सीएमएचओ (परिवार कल्याण) डॉ. योगेंद्र तनेजा ने राष्ट्रीय गुणवत्ता आश्वासन कार्यक्रम के तहत संस्थानों का प्रमाणिकरण सुनिश्चित करने और परिवार कल्याण के लक्ष्यों में तेजी लाने को कहा। जिला क्षय रोग अधिकारी डॉ. सी.एस. मोदी ने सी दिवसीय कार्यक्रम के तहत माइक्रो प्लान अनुसार कार्य करने और निःशुल्क जांच योजना के प्रभावी क्रियान्वयन पर चर्चा की।

खण्ड मुख्य चिकित्सा अधिकारी डॉ. विभय तंवर ने मौसमी बीमारियों, आईडीडीएसपी पोर्टल और आयुष्मान आरोग्य योजना की प्रगति की समीक्षा की। बीपीओ फारुक कोहरी द्वारा ऑनलाइन पोर्टल्स पर फीडिंग की स्थिति से अवगत करवाया गया।

गवर पूजन खेल-खेल में जीवन की सीख देने वाली सांस्कृतिक परंपरा

बीकानेर, (कासं)। गवर पूजन की पद्धति केवल धार्मिक अनुष्ठान नहीं बल्कि खेल-खेल में सीख देने वाली एक सांस्कृतिक परंपरा है। बालिकाएं गवरजा को माता नहीं बल्कि बहन मानती हैं और ईशरजी की साली बनकर उनसे हंसी-ठिठोली भी करती हैं। हमारे मनीषी पूर्वजों ने गवर पूजन के माध्यम से खेल-खेल में शिक्षा देने की एक सरल और प्रभावी पद्धति विकसित की थी।

यदि इस परंपरा का सूक्ष्म अध्ययन किया जाए तो इसमें अनेक प्रकार की शिक्षा छिपी हुई दिखाई देती है। गवर पूजन के अधिकांश गीत पांच से दस पंक्तियों के होते हैं, जिन्हें बालिकाएं परिवार के सदस्यों के नाम लेकर बार-बार गाती हैं। सुहाग की कामना करने वाली रीतियां पौराणिक काल से ही गौरी पूजन करती आई हैं। रामायण के पुष्प वाटिका प्रसंग में भी गौरी पूजन का उल्लेख मिलता है।

एक भक्ति गीत में कृष्णप्रिया राधारानी से उनकी सखियां पूछती हैं राधे, तुम कौन गवरजा पूजी। यह परंपरा हमारे समाज में केवल आस्था ही नहीं

■ **गणगौर की शाही सवारी चैत्र शुक्ल तृतीया और चतुर्थी को ऐतिहासिक जूनागढ़ किले से प्रारंभ होकर चौतीना कुआं तक निकलती है**

बल्कि संस्कृति और जीवन मूल्यों का भी सुंदर प्रतीक है। राजस्थान में सौभाग्य की कामना करने वाली बालिकाएं 18 दिनों तक गणगौर अर्थात् गण-ईश्वर और गौर-गवरजा का पूजन करती हैं। एक प्रसिद्ध लोकगीत है खेलन दो गणगौर, भंवर म्हाणे पूजन दो गणगौर इस गीत में ध्यान देने योग्य बात यह है कि गवर खेलने की बात पूजन से पहले आती है।

यह संगीत शिक्षा का एक सहज और वैज्ञानिक रूप है। इसी प्रकार कन्याओं में सुंदर और हरे-भरे जंवार उगाने की स्वप्नां होती हैं, जो कृषि प्रधान भारत की व्यावहारिक शिक्षा का

परिचायक है। आठवें दिन ईशरजी के आम्रान की परंपरा के माध्यम से बालिकाएं अतिथि-सत्कार की शिक्षा भी प्राप्त करती हैं। वे स्वयं सजती-संवरती हैं और गणगौर का श्रृंगार भी करती हैं। इस प्रक्रिया में वे अनजाने में ही साज-सज्जा और गृहस्थ जीवन की अनेक कलाएं सीख जाती हैं। बुड़ले में प्राप्त राशि से गोठ करना धन के सदुपयोग की सीख देता है। वहीं चौक मोडना, फुलड़े चुनना और घुड़ले घुमाना भी किसी न किसी रूप में जीवनोपयोगी शिक्षा प्रदान करता है।

बीकानेर में गणगौर का मुख्य मेला और शाही सवारी चैत्र शुक्ल तृतीया और चतुर्थी को ऐतिहासिक जूनागढ़ किले से प्रारंभ होकर चौतीना कुआं तक निकलती है। इस दौरान गवर माता को पानी पिलाने की परंपरा निभाई जाती है। इसके अलावा ढड़ों का चौक, जस्सुरग गेट और शहर के अन्य हिस्सों में भी लगभग 16 दिनों तक विशेष आयोजन और मेले लगते हैं। यह आयोजन होलिका दहन के बाद प्रारंभ होता है। चैत्र शुक्ल तृतीया-चतुर्थी को पूर्ण स्वरूप में दिखाई देता है।

पाँक्सो कोर्ट नंबर 2 में पीठासीन अधिकारी नियुक्त

बीकानेर, (कासं)। नाबालिग से दुष्कर्म और प्रताड़ना के मामलों की सुनवाई के लिए पाँक्सो कोर्ट नंबर-2 में 10 माह बाद पीठासीन अधिकारी की स्थाई रूप से नियुक्ति की गई है। इस कोर्ट में 14 पुलिस थानों के 163 मामलों में पीडित नाबालिगों और उनके परिवार को न्याय का इंतजार है, लेकिन फैसलों में देरी हो रही है।

बीकानेर में वर्ष-18 पाँक्सो कोर्ट खोली गई लेकिन नाबालिगों से दुष्कर्म और यौन उत्पीड़न के मामले लगातार बढ़ने से फाइलों की संख्या बढ़ती गई। इसे देखते हुए सरकार ने वर्ष 2025 में पाँक्सो कोर्ट नंबर दो खोलने की घोषणा की। विच विभाग ने 5 मई 2025 को स्वीकृति जारी कर दी। उसके बाद जोधपुर हाईकोर्ट ने जिले के पुलिस थानों में दर्ज होने वाले पाँक्सो के मुकदमों की सुनवाई के लिए दोनों कोर्ट का क्षेत्राधिकार तय कर दिया। एक नंबर कोर्ट में 16 और दो नंबर कोर्ट में 14 पुलिस थानों की सुनवाई तय की।

अधिग्रहित जमीन का मुआवजा नहीं मिलने से बुजुर्ग परेशान

नोखा, (कासं)। नोखा क्षेत्र में पावरग्रिड द्वारा विद्युत लाइन बिछाने और टावर लगाने के लिए अधिग्रहित की गई जमीन का मुआवजा न मिलने से एक बुजुर्ग परेशान है।

महिला और उनके पति ने आरोप लगाया है कि बिना मुआवजा दिए ही उनकी करोड़ों रूपए की जमीन पर बिजली लाइन और टावर लगा दिए गए हैं। पीडित बुजुर्ग की जमीन नागौर रोड हाईवे पर एलिशियन होटल के पास स्थित औद्योगिक और वाणिज्यिक जमीन है। बुजुर्ग ने बताया कि पावरग्रिड के अधिकारियों ने उन्हें कोई पूर्व सूचना दिए बिना ही उनकी जमीन पर विद्युत लाइन खींचने और टावर लगाने का काम शुरू कर दिया था। जब उन्हें इसकी जानकारी मिली तो उन्होंने इसका विरोध किया।

इस पर अधिकारियों ने उन्हें आश्वासन दिया कि उन्हें डीएलसी दर के अनुसार उचित मुआवजा दिया जायेगा और शांति बनाए रखने को कहा।

■ **पावरग्रिड के अधिकारियों पर बिना मुआवजा दिए ही उनकी करोड़ों रूपए मूल्य की जमीन पर बिजली के खंभे व टावर और लाइन बिछाने का आरोप**

■ **सूचना दिए बिना ही उनकी जमीन पर विद्युत लाइन खींचने और टावर लगाने पर अधिकारियों ने मुआवजा देने का आश्वासन दिया था**

महिला ने अधिकारियों के आश्वासन पर भरोसा करते हुए काम रूकवाने का विरोध नहीं किया। इसके बाद उन्होंने कई बार अधिकारियों से संपर्क किया लेकिन हर बार उन्हें केवल आश्वासन ही मिलते रहे और मुआवजे की राशि का भुगतान नहीं किया गया। पीडिता ने बताया कि जब वह मुआवजे के संबंध में जानकारी लेने के लिए नोखा स्थित पावरग्रिड कार्यालय पहुंची तो उन्हें पता चला कि कार्यालय को कहीं और ट्रांसफर कर दिया गया है। इससे उन्हें काफी परेशानी हुई।

सुशीला देवी ने उपखंड अधिकारी को एक ज्ञापन सौंपा है। इसमें उन्होंने बताया कि पावरग्रिड के अधिकारियों ने जानबूझकर गुमराह करके उनकी करोड़ों रूपए मूल्य की जमीन पर टावर और लाइन बिछा दी है। इससे उनकी जमीन की उपयोगिता प्रभावित हुई है, लेकिन उन्हें अब तक कोई मुआवजा नहीं मिला है। उन्होंने प्रशासन से जल्द से जल्द उचित मुआवजा दिलाने की मांग की है। साथ ही चेतावनी दी है कि यदि उनकी मांग पूरी नहीं की गई तो वे मजबूर होकर धरना-प्रदर्शन करेंगी।

पूगल में 12,449 जॉब कार्ड धारकों की ई-केवाईसी लंबित

पूगल, (कासं)। जॉब कार्ड धारकों के लिए ई-केवाईसी करवाना अनिवार्य है, जिसकी अंतिम तिथि 30 मार्च निर्धारित की गई है। यदि जॉब कार्ड धारक इस तिथि तक ई-केवाईसी नहीं करवाते हैं, तो उनके जॉब कार्ड निरस्त हो सकते हैं और वे विभिन्न सरकारी योजनाओं के लाभ से वंचित हो जायेंगे।

पिछले पांच महीनों से जॉब कार्ड ई-केवाईसी का कार्य जारी है, लेकिन अभी तक किसी भी पंचायत समिति में शत-प्रतिशत ई-केवाईसी पूरी नहीं हो पाई है। पंचायत स्तर के कार्मिक इस कार्य को पूरा करने के लिए लगातार प्रयास कर रहे हैं। पूगल पंचायत समिति के तहत आने वाली सभी ग्राम पंचायतों में अब तक लगभग 78.50 प्रतिशत जॉब कार्डों की ई-केवाईसी हो चुकी है। पूगल पंचायत समिति में कुल 56,884 जॉब कार्ड बने हुए हैं,

■ **30 मार्च तक ई केवाईसी कराना अनिवार्य**

जिनमें से 44,634 जॉब कार्डों की ई-केवाईसी पूरी हो चुकी है। अभी भी 12,449 जॉब कार्ड धारकों की ई-केवाईसी लंबित है। पंचायत समिति विकास अधिकारी गोपाराम ने बताया कि सभी शेष जॉब कार्ड धारक 30 मार्च तक अपनी ई-केवाईसी अवश्य करावा लें।

अधिकारियों के अनुसार निर्धारित तिथि के बाद जॉब कार्ड स्वतः ही निरस्त हो सकते हैं। ऐसे में इन लोगों पंचायतों में अब तक लैंगम 78.50 प्रतिशत जॉब कार्डों की ई-केवाईसी हो चुकी है। पूगल पंचायत समिति में कुल 56,884 जॉब कार्ड बने हुए हैं,

सार-समाचार

देवनानी का अभिनंदन किया

बीकानेर, (कासं)। राजस्थान विधानसभा अध्यक्ष वासुदेव देवनानी के बीकानेर आगमन पर सफ़िकट हाउस में जिला अध्यक्ष सुमन छाजेड़ के नेतृत्व में भाजपा नेताओं और कार्यकर्ताओं द्वारा स्वागत किया गया। इस अवसर पर पार्टी के वरिष्ठ पदाधिकारियों ने पुष्पगुच्छ भेंट कर और साफा पहनाकर अध्यक्ष का अभिनंदन किया। विधानसभा अध्यक्ष वासुदेव देवनानी ने बीकानेर के कार्यकर्ताओं द्वारा मिले इस स्नेह और सम्मान के लिए सभी का आभार व्यक्त किया। उन्होंने उपस्थित नेताओं से क्षेत्र के फीडबैक पर चर्चा की और जनहित के कार्यों में सक्रिय रहने की प्रेरणा दी। मीडिया संयोजक कमल गहलोत ने जानकारी दी कि स्वागत कार्यक्रम में मुख्य रूप से प्रदेश कार्यसमिति सदस्य डॉ. सत्यप्रकाश आचार्य, पूर्व जिला अध्यक्ष विजय आचार्य और जिला महामंत्री श्याम सिंह हाडला, जिला उपाध्यक्ष एडवोकेट अशोक प्रजापत, सरिता नाहटा, पूर्व जिला अध्यक्ष विजय आचार्य, मंजूबा भास्कर, शिक्षक नेता रवि आचार्य, एडवोकेट सुनीता हटीला, श्याम चौधरी, सांगीलाल गहलोत, शिखरचंद डामा, हरिकांत शर्मा, गजेन्द्र सिंह भाटी, अंकित तंवर, कमल आचार्य, सुरेंद्र शर्मा, शिव बच्च सहित अनेक कार्यकर्ता उपस्थित थे।

एसकेआरएयू कार्मिकों की पदोन्नति



बीकानेर, (कासं)। स्वामी केशवानन्द राजस्थान कृषि विश्वविद्यालय के 27 अशैक्षणिक कार्मिकों की पदोन्नति की गई है। विश्वविद्यालय प्रशासन द्वारा जारी पदोन्नति सूची में विभिन्न कार्मिकों की निजी सचिव, सहायक लेखाधिकारी द्वितीय, लिपिक ग्रेड प्रथम, सहायक अनुभाग अधिकारी, अनुभाग अधिकारी, सहायक लेखाधिकारी प्रथम तथा कनिष्ठ लिपिक वर्ग में पदोन्नति की गई है। अशैक्षणिक कर्मचारी नियुक्ति एवं पदोन्नति नियम-1998 के नियम-28 के अन्तर्गत गठित समिति की अनुशंसा पर कुलगुरु प्रोफेसर राजेंद्र बाबू दुबे द्वारा इन कार्मिकों को पदोन्नति का अनुमोदन किया गया। अशैक्षणिक कर्मचारी संघ ने इस पर प्रसन्नता जताई और कुलगुरु तथा रजिस्ट्रार का आभार जताया। संघ के अध्यक्ष मदनपाल सिंह ने कहा कि लम्बे समय से रूकी पदोन्नति होने से कार्मिकों का उत्साहवर्धन होगा। साथ ही इससे विश्वविद्यालय में कार्मिकों का कैडर सुदृढ़ीकरण भी हो सकेगा। पदोन्नत कार्मिक को पदोन्नत पद 07 दिवस में अपनी उपस्थिति प्रस्तुत करनी होगी। पदोन्नति पर वास्तविक परिणाम कार्यक्रम की तिथि से देय होंगे।

चैत्र नवरात्र की तैयारियां तेज



सरूपसर, (निर्सं)। सरूपसर और आसपास के ग्रामीण क्षेत्रों में चैत्र नवरात्रि पर्व की तैयारियां तेज हो गई हैं। 19 मार्च से शुरू होने वाले इस पर्व के महानुर क्षेत्र के विभिन्न मंदिरों में साफ-सफाई और सजावट का कार्य आरंभ कर दिया गया है। मंदिर समितियों और श्रद्धालुओं द्वारा मंदिर परिसर, प्रांगण तथा आसपास के क्षेत्रों की विशेष सफाई की जा रही है। मंदिरों में रंग-रोगन, बिजली व्यवस्था और सजावट की तैयारियां भी जोरों पर हैं। इसका उद्देश्य नवरात्रि के दौरान आने वाले श्रद्धालुओं को किसी प्रकार की असुविधा से बचना है। नवरात्रि के नौ दिनों तक मंदिरों में माता रानी की विशेष पूजा-अर्चना, आरती और भजन-कीर्तन का आयोजन किया जायेगा। मंदिर समितियों का कहना है कि नवरात्रि के दिनों में बड़ी संख्या में श्रद्धालु माता के दर्शन के लिए पहुंचते हैं। इसे देखते हुए सभी आवश्यक व्यवस्थाओं को पहले से ही दुरुस्त किया जा रहा है। पेयजल, साफ-सफाई और रोशनी की उचित व्यवस्था सुनिश्चित की जा रही है। नवरात्रि पर्व को लेकर क्षेत्र के लोगों में भी खासा उत्साह देखा जा रहा है।

बकाया बिजली बिल वसूली शिविर

लूणकरणसर, (कासं)। जोधपुर विद्युत निगम लिमिटेड लूणकरणसर उपखंड क्षेत्र के गांवों में 16 से 27 मार्च तक सघन राजस्व वसूली शिविर आयोजित करेगा। इन शिविरों में उपभोक्ताओं की बिजली संबंधी समस्याओं का समाधान किया जायेगा और बकाया बिजली बिलों की वसूली की जायेगी। सहायक अभियंता राजेश रोशन ने बताया कि इस अभियान का मुख्य उद्देश्य उपभोक्ताओं से बिजली के बकाया राजस्व की वसूली करना है। उन्होंने स्पष्ट किया कि बिल जमा नहीं करवाने वाले उपभोक्ताओं के बिजली कनेक्शन काटे जायेंगे।

श्री नरेन्द्र मोदी
माननीय प्रधानमंत्री

श्री भजनलाल शर्मा
माननीय मुख्यमंत्री



मुख्यमंत्री मातृत्व पोषण योजना (MMMPY)

मातृ एवं बाल पोषण को सुदृढ़ बनाने की दिशा में राजस्थान सरकार द्वारा संचालित मुख्यमंत्री मातृत्व पोषण योजना (MMMPY) एक महत्वपूर्ण पहल है

- राजस्थान सरकार द्वारा संचालित मुख्यमंत्री मातृत्व पोषण योजना (MMMPY) एक नकद लाभ हस्तांतरण (DBT) आधारित योजना है।
- इस योजना के अंतर्गत दूसरी संतान की गर्भवती महिलाओं एवं स्तनपान कराने वाली माताओं को उनकी तथा शिशु की पोषण आवश्यकताओं की पूर्ति हेतु आर्थिक सहायता प्रदान की जाती है।
- इस योजना के अंतर्गत लड़की के जन्म पर ₹8,000 (आठ हजार रुपए) MMMPY + PMMVY के माध्यम से एवं लड़के के जन्म पर ₹6,000 (छह हजार रुपए) MMMPY के माध्यम से सीधे लाभार्थी के बैंक खाते में हस्तांतरित किए जाते हैं।

गर्भवती महिला को अपने गर्भ में पल रहे शिशु के सही शारीरिक और मानसिक विकास के लिए उचित मात्रा में तथा बार-बार पौष्टिक आहार लेना चाहिए।

योजना का लाभ प्राप्त करने के लिए निकटतम आंगनबाड़ी केन्द्र पर संपर्क करें।

निदेशालय, समेकित बाल विकास सेवाएं, राजस्थान